



Ġabra tal-ġurisprudenza

SENTENZA TAL-QORTI TAL-ĠUSTIZZJA (L-Ewwel Awla)

28 ta' Frar 2013*

“Appell — Responsabbiltà mhux kuntrattwali tal-Unjoni Ewropea — Konstatazzjoni ta' irregolaritajiet fil-ħlasijiet lura fuq l-esportazzjoni ta' laħam taċ-ċanga u tal-vitella lejn il-Ġordan — Investigazzjoni tal-OLAF — Komunikazzjoni tal-konklużjonijiet tal-OLAF lill-awtoritajiet nazzjonali — Kostituzzjoni ta' garanziji — Talba għal rimbors tal-ispejjeż relatati — Rabta kawżali — Appell incidentali — Terminu ta' preskrizzjoni — Bidu tad-dekorrenza”

Fil-Kawża C-460/09 P,

li għandha bħala suġġett appell taħt l-Artikolu 56 tal-Istatut tal-Qorti tal-Ġustizzja, imressaq fit-18 ta' Novembru 2009,

Inalca SpA – Industria Alimentari Carni, stabbilita f'Castelvetro (l-Italja),

Cremonini SpA, stabbilita f'Castelvetro,

irrapprezentati minn C. D'Andria u F. Sciaudone, avukati,

rikorrenti,

il-parti l-oħra fil-kawża li hija:

Il-Kummissjoni Ewropea, irrapprezentata minn V. Di Bucci u P. Rossi, bħala aġenti, b'indirizz għan-notifika fil-Lussemburgu,

konvenuta fl-ewwel istanza,

IL-QORTI TAL-ĠUSTIZZJA (L-Ewwel Awla),

komposta minn A. Tizzano, President tal-Awla, A. Borg Barthet, E. Levits, J-J. Kasel (Relatur) u M. Safjan, Imħallfin,

Avukat Ġenerali: N. Jääskinen,

Reġistratur: C. Strömholm, Amministratur,

wara li rat il-proċedura bil-miktub u wara s-seduta tad-9 ta' Frar 2012,

wara li semgħet il-konklużjonijiet tal-Avukat Ġenerali, ipprezentati fis-seduta tat-18 ta' Ottubru 2012,

tagħti l-preżenti

* Lingwa tal-kawża: it-Taljan.

Sentenza

- 1 Permezz tal-appell tagħhom, Inalca SpA – Industria Alimentari Carni (iktar 'il quddiem "Inalca") u Cremonini SpA (iktar 'il quddiem "Cremonini") qeġhdin jitolbu l-annullament tad-digriet tal-Qorti tal-Prim'Istanza tal-Komunitajiet Ewropej (li saret il-Qorti Ġenerali) tal-4 ta' Settembru 2009, Inalca u Cremonini vs Il-Kummissjoni (T-174/06, iktar 'il quddiem id-"digriet appellat"), li permezz tiegħu din każdet ir-rikors tagħhom għall-kumpens għad-danni allegatament subiti minnhom wara l-komunikazzjoni, lill-awtoritajiet Taljani, tal-konklużjonijiet ta' investigazzjoni mwettqa mill-Uffiċċju Ewropew ta' Kontra l-Frodi (OLAF) sabiex tiġi vverifikata l-leġittimità ta' ċerti ħlasijiet lura fuq l-esportazzjoni tal-laħam taċ-ċanga u tal-vitella lejn il-Ġordan.

Il-fatti li wasslu għall-kawża

- 2 Il-fatti li wasslu għall-kawża, kif ġew esposti fil-punti 1 sa 20 tad-digriet appellat, jistgħu jitqassru kif ġej:
- 3 Inalca u Cremonini jagħmlu parti minn grupp ta' kumpanniji li jopera fil-produzzjoni u d-distribuzzjoni ta' prodotti intiżi għall-industrija tal-ikel, kif ukoll fir-ristoranti.
- 4 Wara investigazzjoni li twettqet fil-Ġordan fix-xhur ta' Frar u ta' Marzu 1998, fil-kuntest tas-sistema tal-ħlasijiet lura fuq l-esportazzjoni għall-prodotti agrikoli, permezz ta' ittra tas-6 ta' Lulju 1998 l-unità ta' koordinazzjoni tal-ġlieda kontra l-frodi (UCLAF), prekursor tal-OLAF, informat lill-awtoritajiet Taljani, li fuq total ta' 37 978 tunnellata ta' laħam taċ-ċanga u tal-vitella esportati barra mill-Komunità Ewropea mingħajr ebda dikjarazzjoni doganali ta' tqeġhid fis-suq tal-Ġordan, 2 272 tunnellata minnhom kienu ġejjin mill-Italja. F'din l-ittra, l-UCLAF stiednet lill-awtoritajiet Taljani sabiex ifittxu isem l-esportatur sabiex jinbdew il-proċeduri ta' rkupru tal-ħlasijiet lura u, jekk tiġi kkonstatata kompliċità, jinbdew proċeduri kriminali.
- 5 Permezz ta' ittri tal-15 ta' Jannar 1999, l-amministrazzjoni Taljana kompetenti nnotifikat lil Inalca u lil Cremonini bid-deċiżjonijiet ta' rkupru tal-ħlasijiet lura fuq l-esportazzjonijiet ikkontestati, kontra liema deċiżjonijiet Inalca u Cremonini pprezentaw rikorsi amministrattivi. Dawn ir-rikorsi amministrattivi ġew miċhuda permezz ta' deċiżjonijiet tas-7 ta' Marzu 2000.
- 6 Fis-16 ta' Frar 1999, ir-riżultati tal-investigazzjoni tal-UCLAF ġew ikkomunikati mill-Ministeru tal-Finanzi Taljan lill-awtorità ġudizzjarja u nfethet proċedura kriminali kontra r-rappreżentanti legali ta' Inalca u ta' Cremonini.
- 7 Fit-30 ta' Novembru 1999, l-appellanti ħarġu żewġ poloz ta' garanzija ("polizze fideiussorie") sabiex jiksbu s-sospensjoni tal-proċedura ta' rkupru tal-ammonti li għandhom jithallsu lura.
- 8 L-ilment li wassal għall-investigazzjoni kriminali ġie arkivjat fit-18 ta' Dicembru 2002. Permezz ta' sentenza mogħtija fis-16 ta' Jannar 2004, it-Tribunale civile di Roma (il-Qorti Ċivili ta' Ruma) kkonstatat li l-ilmenti magħmula kontra Inalca fid-deċiżjoni ta' rkupru tal-15 ta' Jannar 1999 kienu infondati u li l-ammont li ntab ir-rimbors tiegħu ma kienx dovut minnha. Permezz ta' sentenza mogħtija fis-27 ta' April 2005, din il-qorti għamlet l-istess konstatazzjoni f'dak li jikkonċerna lil Cremonini.
- 9 Permezz ta' ittri tat-22 u t-23 ta' Marzu 2004 rispettivament, it-talba ta' Inalca sabiex tiġi rtirata d-deċiżjoni ta' rkupru tal-15 ta' Jannar 1999 li tikkonċernaha intlaqgħet u l-polza ta' garanzija magħmula minn din il-kumpannija ġiet irrilaxxata. Bl-istess mod, permezz ta' ittri tat-22 u t-23 ta' Dicembru 2004 rispettivament, it-talba ta' Cremonini sabiex tiġi rtirata d-deċiżjoni ta' rkupru tal-15 ta' Jannar 1999 li tikkonċernaha ġiet milqugħa u l-polza ta' garanzija magħmula minn din il-kumpannija ġiet ukoll irrilaxxata.

- 10 Permezz ta' ittra tas-27 ta' Jannar 2005, Inalca talbet lill-Kummissjoni tal-Komunitajiet Ewropej tħallasha kumpens għad-danni li hija tallega li subiet minhabba l-investigazzjoni mibdija mill-UCLAF u minhabba l-konklużjonijiet mibgħuta minn din tal-aħħar lill-awtoritajiet Taljani. Permezz ta' ittra tal-15 ta' April 2005, id-Direttur Ġenerali tal-OLAF informa lil Inalca li huwa ma tax segwitu għal din it-talba għall-kumpens, peress li l-eventwali dritt għal kumpens kien, fi kwalunkwe każ, "preskritt, skont l-Artikolu 46 tal-Istatut tal-Qorti tal-Ġustizzja".
- 11 Permezz ta' ittra tad-9 ta' Marzu 2006, Inalca u Cremonini talbu lill-Kummissjoni sabieh tikkumpensahom tad-danni subiti, stmati għal total ta' EUR 2 861 000. Il-Kummissjoni ma tatx segwitu lil din it-talba.
- 12 Permezz tad-Deċiżjoni Nru 2006/678/KE, tat-3 ta' Ottubru 2006, dwar il-konsegwenzi finanzjarji li għandhom jiġu applikati, fil-kuntest tal-clearance tal-kontijiet tal-ispejjeż iffinanzjati mit-Taqsima "Garanzija" tal-Fond Agrikolu Ewropew dwar Gwida u Garanzija (FAEGG), f'ċerti każijiet ta' irregolaritajiet imwettqa minn operaturi (ĠU L 278, p. 24), il-Kummissjoni nehhiet mil-lista tal-komunikazzjonijiet li jikkoncernaw l-irregolaritajiet dawk innotifikati lir-Repubblika Taljana u li jirrigwardaw il-ħlasijiet lura fuq l-esportazzjoni tal-laħam taċ-ċanga u tal-vitella lejn il-Ġordan.

Ir-rikors quddiem il-Qorti Ġenerali u d-digriet kkontestat

- 13 Permezz ta' rikors ipprezentat fir-reġistru tal-Qorti Ġenerali fis-27 ta' Ġunju 2006, Inalca u Cremonini pprezentaw azzjoni quddiem il-Qorti Ġenerali li biha huma talbu li tiġi kkonstatata r-responsabbiltà mhux kuntrattwali tal-Komunità u l-kundanna tal-Kummissjoni għall-kumpens tad-danni allegatament subiti, stmati f'valur ta' EUR 2 861 000, kif ukoll għall-ħlas tal-interessi kumpensatorji relatati magħhom kif ukoll l-interessi moratorji eventwali.
- 14 Permezz ta' att separat tat-18 ta' Settembru 2006, il-Kummissjoni qajmet eċċezzjoni ta' inammissibbiltà skont l-Artikolu 114(1) tar-Regoli tal-Proċedura tal-Qorti Ġenerali, fuq il-bażi li l-imsemmi rikors kien ġie preskritt skont l-Artikolu 46 tal-Istatut tal-Qorti tal-Ġustizzja.
- 15 Fil-punt 45 tad-digriet ikkontestat, il-Qorti Ġenerali fakkret il-ġurisprudenza li tgħid li mill-Artikolu 288 KE u mill-Artikolu 46 tal-Istatut tal-Qorti tal-Ġustizzja jirriżulta li l-iskattar tar-responsabbiltà mhux kuntrattwali tal-Komunità u l-implementazzjoni tad-dritt għall-kumpens tad-dannu subit jiddependu minn bosta kundizzjonijiet li jirrigwardaw l-eżistenza ta' att illeċitu tal-istituzzjonijiet Komunitarji, ta' dannu reali u ta' rabta kawżali bejniethom (sentenza tas-27 ta' Jannar 1982, Birra Wührer *et vs* Il-Kunsill u Il-Kummissjoni, 256/80, 257/80, 265/80, 267/80 u 5/81, Ġabra p. 85, punt 9).
- 16 Fil-punt 46 tad-digriet appellat il-Qorti Ġenerali fakkret ukoll li minn ġurisprudenza stabbilita sew jirriżulta li t-terminu ta' preskrizzjoni tal-azzjoni għar-responsabbiltà mhux kuntrattwali tal-Komunità jibda jiddekorri minn meta jkunu sodisfatti l-kundizzjonijiet kollha li għalihom huwa sugġett l-obbligu tal-kumpens, b'mod partikolari meta d-dannu li għandu jiġi kkumpensat ikun ikkonkretizza ruħu (digriet tat-18 ta' Lulju 2002, Autosalone Ispra dei Fratelli Rossi vs Il-Kummissjoni, C-136/01 P, Ġabra p. I-6565, punt 30, u s-sentenza tad-19 ta' April 2007, Holcim (Deutschland) vs Il-Kummissjoni, C-282/05 P, Ġabra p. I-2941, punt 29).
- 17 F'dan ir-rigward fil-punt 47 tad-digriet appellat il-Qorti Ġenerali ppreċiżat li, fil-każijiet fejn ir-responsabbiltà tal-Komunità toriġina minn att leġiżlattiv, it-terminu ta' preskrizzjoni jibda jiddekorri minn meta l-effetti dannużi ta' dak l-att ikunu seħħew [sentenza Holcim (Deutschland) vs Il-Kummissjoni, iċċitata iktar 'il fuq, punt 29]. Il-Qorti Ġenerali ziedet li dan japplika wkoll fi kwistjonijiet li jqumu, bħal f'dan il-każ, minn atti individwali, fejn dan it-terminu jibda jiddekorri biss mill-mument li fih ikun seħħ effettivament id-dannu [sentenza Holcim (Deutschland) vs Il-Kummissjoni, iċċitata iktar 'il fuq, punti 30 sa 33].

- 18 Minn dan, fil-punt 49 tad-digriet appellat il-Qorti Ġenerali ddeduciet li kien hemm lok li d-determinazzjoni tal-mument preċiż li fih l-allegati effetti dannużi seħhew b'mod effettiv fir-rigward ta' Inalca u ta' Cremonini ssir billi jiġu eżaminati sussegwentement id-diversi danni li għalihom dawn talbu kumpens.
- 19 Fir-rigward tad-dannu materjali, qabelxejn il-Qorti Ġenerali kkonstatat, fil-punt 51 tad-digriet appellat, li d-dannu marbut mal-kostituzzjoni tal-poloż ta' garanzija ma' kumpannija tal-assigurazzjoni seħh b'mod ċert fit-30 ta' Novembru 1999, data li fiha Inalca u Cremonini kkonkludew l-imsemmija poloż. Madankollu, fil-punti 59 u 64 tad-digriet appellat il-Qorti Ġenerali ppreċiżat li d-dannu li jirriżulta mill-ispejjeż marbuta mal-kostituzzjoni tal-poloż ta' garanzija kien ta' natura kontinwa u li l-azzjoni intiża għall-kumpens għal dan id-dannu għaldaqstant kien ammissibbli inkwantu kien jikkonċerna l-kuntratti li ggeddu wara s-27 ta' Ġunju 2001.
- 20 Imbagħad, fir-rigward tal-ispejjeż inkorsi għas-servizzi ta' assistenza u ta' konsulenza legali, kif ukoll fir-rigward tal-ispejjeż tal-persunal li l-ġestjoni tal-fajl inkwistjoni gabet magħha, il-Qorti Ġenerali kkonstatat, fil-punti 71 u 73 tad-digriet appellat, li d-danni li rriżultaw minn dawn l-ispejjeż kienu ta' natura istantanja, u li konsegwentement, ir-rikors għad-danni li jikkonċernahom kien preskritt.
- 21 Fl-aħħar nett, sa fejn it-talba għall-kumpens għad-dannu allegatament subit fil-forma ta' profitt mitluf minhabba t-tnaqqis tar-riżorsi finanzjarji li rriżulta mill-ħlas tal-primjums li sar biex joħorġu l-poloż ta' garanzija u l-ispejjeż ta' assistenza u konsulenza legali kif ukoll l-ispejjeż tal-persunal ma kinitx preċiża, il-Qorti Ġenerali ddeċidiet, fil-punt 74 tad-digriet appellat, li l-imsemmija talba kellha tiġi miċhuda bħala inammissibbli.
- 22 Għal dak li jirrigwarda d-danni morali, il-Qorti Ġenerali ddeċidiet, fil-punt 77 tad-digriet appellat, li l-azzjoni f'dan ir-rigward kienet preskritta, inkwantu d-dannu allegat kien seħh malli nbdeu il-proċeduri nazzjonali, fl-1999 u fl-2000, jiġifieri iktar minn hames snin qabel il-preżentata tar-rikors quddiemha. Fil-punt 78 tad-digriet appellat, hija ċaħdet l-argument ta' Inalca u ta' Cremonini li bih sostnew li dan id-dannu kien ta' natura kontinwa sal-ġurnata tas-sentenza tas-27 ta' April 2005 u żiedet tgħid, fil-punt 79 tal-istess digriet, li fi kwalunkwe każ, Inalca u Cremonini llimitaw ruħhom biex jinwokaw effett ħazin fuq ir-reputazzjoni kummerċjali tagħhom mingħajr ma pprovdew l-icken prova dwar dan is-sugġett.
- 23 Fil-punt 81 tad-digriet appellat il-Qorti Ġenerali kkonkludiet li għaldaqstant ir-rikors kien ammissibbli biss inkwantu kien jitlob il-kumpens għad-dannu li jirriżulta mill-ħlas tal-primjums marbuta mal-ħruġ tal-poloż ta' garanzija mis-27 ta' Ġunju 2001.
- 24 Fuq il-mertu, il-Qorti Ġenerali ppreċiżat, fil-punt 85 tad-digriet appellat, li peress li waħda mit-tliet kundizzjonijiet għall-iskattar tar-responsabbiltà tal-Komunità ma kinitx sodisfatta, it-talbiet għall-kumpens kellhom jiġu miċhuda, mingħajr ma kien hemm bżonn li jiġi eżaminat jekk iż-żewġ kundizzjonijiet l-oħra kinux sodisfatti.
- 25 Wara li ppreċiżat li l-qorti Komunitarja ma kinitx marbuta teżamina d-diversi kundizzjonijiet f'ordni partikolari, il-Qorti Ġenerali qieset opportun li l-ewwel nett tiġi eżaminata l-kundizzjoni dwar l-eżistenza ta' rabta kawżali.
- 26 Fil-punt 90 tad-digriet appellat, il-Qorti Ġenerali kkonstatat, mingħajr madankollu ma ddeċidiet fuq il-kwistjoni tal-imputabbiltà lill-Komunità tad-dannu kkaġunat bid-deċiżjonijiet ta' rkupru tal-15 ta' Jannar 1999, li d-dannu li rriżulta mill-ħruġ tal-poloż ta' garanzija ma kienx ikkaġunat direttament bl-ittra tal-UCLAF tas-6 ta' Lulju 1998.
- 27 Minn dan, fil-punt 94 tad-digriet appellat il-Qorti Ġenerali ddeduciet li r-rikors għad-danni ppreżentat minn Inalca u Cremonini, sa fejn kien ammissibbli, kellu jiġi miċhud bħala manifestament infondat fid-dritt.

Il-proċedura quddiem il-Qorti tal-Ġustizzja

- 28 Fit-18 ta' Novembru 2009, Inalca u Cremonini ressqu appell quddiem il-Qorti tal-Ġustizzja.
- 29 Fil-11 ta' Frar 2010, il-Kummissjoni, fir-risposta tagħha, ressqet appell incidentali.

It-talbiet tal-partijiet

- 30 Inalca u Cremonini jitolbu li l-Qorti tal-Ġustizzja jogħgobha:
- tannulla d-digriet appellat u tibgħat il-kawża lura quddiem il-Qorti Ġenerali;
 - tikkundanna lill-Kummissjoni għall-ispejjeż taż-żewġ istanzi.
- 31 Il-Kummissjoni titlob li l-Qorti tal-Ġustizzja jogħgobha:
- tiddeċiedi dwar l-appell incidentali, tannulla d-digriet appellat sa fejn dan jiddikjara parzjalment ammissibbli r-rikors fl-ewwel istanza, u tiċhad ir-rikors fl-ewwel istanza bhala inammissibbli kollu kemm hu;
 - sussidjarjament, tiċhad l-appell bhala infondat;
 - iktar sussidjarjament, f'każ ta' annullament parzjali tad-digriet appellat, tiċhad ir-rikors ipprezentat fl-ewwel istanza; u
 - fi kwalunkwe każ, tikkundanna lil Inalca u Cremonini għall-ispejjeż taż-żewġ istanzi.

Fuq l-appelli

- 32 Inalca u Cremonini jqajmu seba' aggravji insostenn tal-appell tagħhom, liema motiv jirrigwardaw essenzjalment kwistjonijiet sostantivi.
- 33 Fil-kuntest tal-appell incidentali tagħha, il-Kummissjoni tqajjem aggravju wiehed dwar l-ammissibbiltà tar-rikors inizjali.
- 34 Peress li hemm biss lok li tingħata deċizzjoni fuq l-appell prinċipali jekk l-appell incidentali mressaq mill-Kummissjoni jiġi miċhud, f'dan il-każ, l-ewwel għandu jiġi analizzat dan l-appell incidentali.

Fuq l-appell incidentali

L-argumenti tal-partijiet

- 35 L-uniku aggravju mqajjem mill-Kummissjoni huwa bbażat fuq żball ta' liġi allegatament imwettaq mill-Qorti Ġenerali, fil-punti 46 u 47 tad-digriet appellat, fid-determinazzjoni tad-data li minnha jibda jiddekorri t-terminu ta' preskrizzjoni għall-azzjonijiet għad-danni.
- 36 Prinċipalment, il-Kummissjoni tfakkar li, fil-każ ta' fejn ir-responsabbiltà tal-Komunità tkun toriġina minn att leġislativ u fejn id-dannu li jirriżulta minnu jimmanifesta ruhu sussegwentement fir-rigward ta' individwi, il-Qorti tal-Ġustizzja, permezz tas-sentenza tagħha Birra Wührer *et vs* Il-Kunsill u Il-Kummissjoni, iċċitata iktar 'il fuq, stabbilixxiet sistema partikolari fir-rigward ta' dik li tirriżulta mill-Artikolu 46 tal-Istatut tagħha. Minkejja li l-Kummissjoni żżid li mitigazzjoni waħda oħra biss saret

lill-Artikolu 46 tal-Istatut tal-Qorti tal-Ġustizzja, ġustament, fir-rigward tal-kalkolu tat-terminu ta' preskrizzjoni fir-rigward tal-vittma li setgħet issir taf biss tard bil-fatt li jiġġenera d-dannu (sentenza tas-7 ta' Novembru 1985, Adams vs Il-Kummissjoni, 145/83, Ġabra p. 3539, punti 50 u 51), hija madankollu tqis li l-ġurisprudenza f'dan il-qasam ma hijiex stabbilita u teħtieġ kjarifika fil-kuntest tal-preżenti appell.

- 37 Fil-fatt, il-Qorti Ġenerali minn naħa illimitat l-applikazzjoni tas-sistema partikolari stabbilita bis-sentenza Birra Wührer *et vs* Il-Kunsill u Il-Kummissjoni, iċċitata iktar 'il fuq, għal kazijiet fejn ir-responsabbiltà tkun toriġina minn att leġislattiv (digriet tal-Qorti Ġenerali tas-17 ta' Jannar 2001, Autosalone Ispra dei Fratelli Rossi vs Il-Kummissjoni, T-124/99, Ġabra p. II-53), iżda, min-naħa l-oħra estendiet għal kazijiet oħra [ara, is-sentenza tal-Qorti Ġenerali tal-21 ta' April 2005, Holcim (Deutschland) vs Il-Kummissjoni, T-28/03, Ġabra p. II-1357, punt 59, u d-digriet tal-Qorti Ġenerali tal-14 ta' Settembru 2005, Ehcon vs Il-Kummissjoni, T-140/04, Ġabra p. II-3287, punt 39].
- 38 Min-naħa tagħha, il-Qorti tal-Ġustizzja ppreċiżat li l-imsemmija sistema partikolari kienet tapplika biss fil-kazijiet fejn ir-responsabbiltà kienet toriġina minn att leġislattiv (sentenza tas-17 ta' Lulju 2008, Il-Kummissjoni vs Cantina sociale di Dolianova *et*, C-51/05 P, Ġabra p. I-5341, punt 54) filwaqt li f'kawżi oħra hija semmiet, bħala *obiter dictum*, is-soluzzjoni adottata fis-sentenza Birra Wührer *et vs* Il-Kunsill u Il-Kummissjoni, iċċitata iktar 'il fuq [digriet tat-18 ta' Lulju 2002, Autosalone Ispra dei Fratelli Rossi vs Il-Kummissjoni, iċċitat iktar 'il fuq; is-sentenzi tad-19 ta' April 2007, Holcim (Deutschland) vs Il-Kummissjoni, iċċitata iktar 'il fuq, punti 29 u 30, kif ukoll tal-11 ta' Ġunju 2009, Transports Schiocchet – Excursions vs Il-Kummissjoni, C-335/08 P, punt 33].
- 39 Il-Kummissjoni tqis li l-Qorti tal-Ġustizzja naqset milli tipprovdi motivazzjoni xierqa talli applikat is-sistema partikolari għat-tilwimiet li oriġinaw minn atti leġislattivi, anki f'kazijiet oħra bħal, f'dan il-każ, meta d-dannu allegat joriġina minn ittra indirizzata mill-UCLAF lil awtoritajiet nazzjonali.
- 40 Skont il-Kummissjoni, tali estensjoni tar-regola tal-ġurisprudenza turriskja li tneħhi kull sustanza tad-dispożizzjoni ċara tal-Artikolu 46 tal-Istatut tal-Qorti tal-Ġustizzja.
- 41 Sussidjarjament, il-Kummissjoni tqis li l-Qorti Ġenerali wettqet żball ta' liġi meta fil-punt 47 tad-digriet appellat iddeċidiet li l-azzjoni għall-kumpens li kellha quddiemha kienet tikkoncerna kwistjoni li oriġinat minn atti individwali fis-sens tas-sentenza tad-19 ta' April 2007, Holcim (Deutschland) vs Il-Kummissjoni, iċċitata iktar 'il fuq, filwaqt li l-ittra indirizzata lill-awtoritajiet nazzjonali ma kinitx tikkostitwixxi att individwali li jipproduci effetti vinkolanti fil-konfront tad-destinatarju tiegħu. Insostenn ta' dan l-argument, il-Kummissjoni tinvoka s-sentenza tat-23 ta' Novembru 1995, Nutral vs Il-Kummissjoni (C-476/93 P, Ġabra p. I-4125, punt 30), dwar każ analogu li minnu rriżulta li l-ittri mibgħuta mill-Kummissjoni lill-awtoritajiet nazzjonali kompetenti kienu biss semplici rakkomandazzjonijiet jew opinjonijiet nieqsa minn kull effett legali.
- 42 B'mod iktar sussidjarju, il-Kummissjoni tqis li l-Qorti Ġenerali wettqet żball ta' liġi meta bidlet arbitrarjament il-kriterji adottati fis-sentenza tad-19 ta' April 2007, Holcim (Deutschland) vs Il-Kummissjoni, iċċitata iktar 'il fuq. Fil-fatt, anki jekk jiġi aċċettat li din kienet kwistjoni li oriġinat minn att individwali, il-Qorti Ġenerali ddeċidiet b'mod żbaljat, fil-punti 46 u 47 tad-digriet appellat, li t-terminu ta' preskrizzjoni jibda jiddekorri biss mid-data li fiha d-dannu seħh b'mod effettiv minflok ma qieset bħala punt tat-tluq tal-preskrizzjoni d-data tal-fatt dannuż, jew saħansitra anki, jekk ikun il-każ, mid-data li fiha Inalca u Cremonini saru jafu b'dan il-fatt.
- 43 Inalca u Cremonini jqisu li l-ġurisprudenza tal-Qorti tal-Ġustizzja f'dan il-qasam hija ċara u jikkontestaw l-interpretazzjoni li l-Kummissjoni għamlet tas-sentenzi iċċitati fil-kuntest tal-appell incidentalment tagħha. Inalca u Cremonini madankollu jfakkru li s-soluzzjoni adottata mill-Qorti Ġenerali tista' tiġi kkritikata għal raġunijiet esposti b'mod ħafna iktar sħiħ fil-kuntest tal-ewwel aggravju li huma qajmu fl-appell prinċipali.

Il-kunsiderazzjonijiet tal-Qorti tal-Ġustizzja

- 44 Sabiex tingħata deciżjoni dwar il-fondatezza tal-appell incidentali tal-Kummissjoni, hemm lok li jiġi eżaminat jekk il-Qorti Ġenerali wettqitx żball ta' liġi fl-applikazzjoni tar-regoli dwar il-preskrizzjoni tal-azzjonijiet fil-qasam tar-responsabbiltà mhux kuntrattwali għall-fatti tal-kawża.
- 45 Qabelxejn għandu jiġi kkonstatat li, skont l-Artikolu 46 tal-Istatut tal-qorti tal-Ġustizzja, l-azzjonijiet kontra l-Unjoni Ewropea fil-qasam tar-responsabbiltà mhux kuntrattwali huma preskritti wara ħames snin minn meta jsehh il-fatt li jikkawżaha.
- 46 Hekk kif il-Qorti Ġenerali fakkar fil-punti 45 sa 84 tad-digriet appellat, mingħajr ma ġie kontradett mill-Kummissjoni f'dan ir-rigward, l-iskattar tar-responsabbiltà mhux kuntrattwali tal-Komunità u l-implementazzjoni tad-dritt għall-kumpens għad-dannu subit skont it-tieni paragrafu tal-Artikolu 288 KE, isehhu meta l-kundizzjonijiet kollha dwar l-illegalità tal-aġir li l-istituzzjonijiet huma akkużati bih, dwar ir-realtà tad-dannu u dwar l-eżistenza ta' rabta kawżali bejn dan l-aġir u d-dannu invokat ikunu sodisfatti (ara, b'mod partikolari, is-sentenzi *Birra Wührer et vs Il-Kunsill u Il-Kummissjoni*, iċċitata iktar 'il fuq, punt 9; tad-29 ta' Settembru 1982, *Oleifici Mediterranei vs KEE*, 26/81, Ġabra p. 3057, punt 16; tad-9 ta' Settembru 2008, *FIAMM et vs Il-Kunsill u Il-Kummissjoni*, C-120/06 P u C-121/06 P, Ġabra p. I-6513, punt 106; kif ukoll tat-18 ta' Marzu 2010, *Trubowest Handel u Makarov vs Il-Kunsill u Il-Kummissjoni*, C-419/08 P, Ġabra p. I-2259, punt 40).
- 47 Fil-punt 46 tad-digriet appellat, il-Qorti Ġenerali rrilevat li skont ġurisprudenza stabbilita sew, minn dan jirrizulta li t-terminu ta' preskrizzjoni tal-azzjoni għal responsabbiltà mhux kuntrattwali tibda tiddekorri meta l-kundizzjonijiet li l-obbligu ta' kumpens ikun sugġett għalihom jiġu sodisfatti u, b'mod partikolari, meta d-dannu li għandu jiġi kkompensat jikkonkretizza ruhu [sentenzi *Birra Wührer et vs Il-Kunsill u Il-Kummissjoni*, iċċitata iktar 'il fuq, *Holcim (Deutschland) vs Il-Kummissjoni*, iċċitata iktar 'il fuq, punt 29; *Il-Kummissjoni vs Cantina sociale di Dolianova et*, iċċitata iktar 'il fuq, punt 54; kif ukoll tat-8 ta' Novembru 2012, *Evropaiki Dynamiki vs Il-Kummissjoni*, C-469/11 P, punt 34].
- 48 Huwa, għal darb'oħra, billi bbażat ruhha fuq ġurisprudenza stabbilita tal-Qorti tal-Ġustizzja li l-qorti Ġenerali, fil-punt 47 tad-digriet ikkontestat fakkret li fil-kazijiet fejn ir-responsabbiltà tal-Komunità tkun ikkawżata minn att legiżlattiv, dan it-terminu ta' preskrizzjoni jibda jiddekorri meta l-effetti dannużi ta' dan l-att isehhu [sentenzi *Birra Wührer et vs Il-Kunsill u Il-Kummissjoni*, iċċitata iktar 'il fuq, kif ukoll tad-19 ta' April 2007 *Holcim (Deutschland) vs Il-Kummissjoni*, iċċitata iktar 'il fuq, punt 29] u li, bl-istess mod, fil-kwistjonijiet li joriġinaw minn atti individwali, it-terminu ta' preskrizzjoni jibda jiddekorri biss fil-mument fejn id-dannu jsehh b'mod effettiv [ara s-sentenzi iċċitati iktar 'il fuq tad-19 ta' April 2007, *Holcim (Deutschland) vs Il-Kummissjoni*, punt 30; *Transports Schiocchet – Excursions vs Il-Kummissjoni*, punt 33, kif ukoll *Evropaiki Dynamiki vs Il-Kummissjoni*, punt 38].
- 49 Huwa abbażi ta' dawn il-prinċipji li l-Qorti Ġenerali ddeterminat il-bidu tad-dekorrenza tat-terminu ta' preskrizzjoni bhala il-mument fejn sehheff l-effetti dannużi allegati minn Inalca u Cremonini.
- 50 F'dan ir-rigward, il-Kummissjoni, prinċipalment issostni li l-ġurisprudenza ma hijiex uniformi u li hija meħtieġa kjarifika min-naħa tal-Qorti tal-Ġustizzja.
- 51 Jekk wiehed jippresupponi li tali argument huwa ammissibbli fil-kuntest ta' dan l-appell, filwaqt li dan ma huwiex direttament dirett kontra punt partikolari tad-digriet appellat, huwa biżżejjed li jiġi kkonstatat li d-digriet tas-17 ta' Jannar 2001, *Autosalone Ispra dei Fratelli Rossi vs Il-Kummissjoni*, iċċitata iktar 'il fuq, invokata mill-Kummissjoni insostenn tal-argumentazzjoni tagħha, ġiet iċċensurata mill-Qorti tal-Ġustizzja. Fil-fatt, il-Qorti tal-Ġustizzja ddecidiet li l-Qorti Ġenerali kienet wettqet żball ta' liġi meta stabbilixxiet il-bidu tad-dekorrenza tat-terminu tal-preskrizzjoni skont l-okkorrenza tal-fatt li kkawża d-dannu (digriet tat-18 ta' Lulju 2002, *Autosalone Ispra dei Fratelli Rossi vs Il-Kummissjoni*, iċċitata iktar 'il fuq, punt 34).

- 52 Konsegwentement, għall-kuntrarju ta' dak li huwa invokat mill-Kummissjoni, il-kriterju deċiżiv sabiex jiġi ddeterminat il-bidu tad-dekorrenza tat-terminu ta' preskrizzjoni ma huwiex l-okkorrenza tal-fatt li jikkawża d-dannu, peress li, b'mod partikolari, wieħed ma jistax jopponi lir-rikorrent bidu tad-dekorrenza tal-preskrizzjoni li huwa qabel ma jibdew jidhru l-effetti dannużi tal-imsemmi fatt (sentenza Birra Wührer *et vs* Il-Kunsill u Il-Kummissjoni, iċċitata iktar 'il fuq, punt 11).
- 53 Barra minn hekk, għandu jiġi rrilevat li, billi tibbaża ruħha fuq is-sentenza Il-Kummissjoni vs Cantina sociale di Dolianova *et*, iċċitata iktar 'il fuq, sabiex issostni li s-sistema stabbilita bis-sentenza Birra Wührer *et vs* Il-Kunsill u Il-Kummissjoni, iċċitata iktar 'il fuq, tapplika biss fil-każijiet fejn ir-responsabbiltà toriġina minn att leġiżlattiv, il-Kummissjoni twettaq interpretazzjoni hażina tal-imsemmija sentenza.
- 54 Fil-fatt it-tilwima inkwistjoni f'din il-kawża kienet oriġinat minn att leġiżlattiv tal-Kummissjoni u l-Qorti tal-Ġustizzja għaldaqstant ma kinitx obbligata ssegwi r-raġunament tagħha dwar każijiet li jirrigwardaw ir-responsabbiltà mhux kuntrattwali fit-tilwimiet li jirriżultaw minn att individwali. Kuntrarjament għal dak li allegat il-Kummissjoni, mis-sentenza Il-Kummissjoni vs Cantina sociale di Dolianova *et*, iċċitata iktar 'il fuq, ma jirriżultax li l-Qorti tal-Ġustizzja kienet eskliudiet l-applikazzjoni tal-ġurisprudenza li harġet mis-sentenza Birra Wührer *et vs* Il-Kunsill u Il-Kummissjoni, iċċitata iktar 'il fuq, meta r-responsabbiltà tal-Komunità toriġina minn att individwali.
- 55 Reċentement il-Qorti tal-Ġustizzja kkonfermat li, fil-każijiet ta' tilwimiet li jkunu oriġinaw minn atti individwali, it-terminu ta' preskrizzjoni jibda jiddekorri meta d-deċiżjoni tkun ipproduċiet l-effetti dannużi tagħha fir-rigward tal-persuni li hija tikkonċerna (ara, f'dan is-sens, is-sentenza Evropaiki Dynamiki vs Il-Kummissjoni, iċċitata iktar 'il fuq, punt 38).
- 56 Fir-rigward tal-argument ipprezentat sussidjarjament mill-Kummissjoni, ibbażat fuq is-sentenza Nutral vs Il-Kummissjoni, iċċitata iktar 'il fuq, li minnha jirriżulta li l-ittra indirizzata lill-awtoritajiet nazzjonali ma jikkostitwixxix att individwali li jipproduċi effetti vinkolanti fir-rigward ta' Inalca u ta' Cremonini, għandu jiġi kkonstatat li din is-sentenza ittrattat il-kundizzjonijiet ta' ammissibbiltà tar-rikors għal annullament u li l-informazzjoni dwar il-klassifikazzjoni legali tal-att ikkontestat ma tistax tiġi trasposta għall-kuntest tad-determinazzjoni tal-bidu tad-dekorrenza tat-terminu ta' preskrizzjoni ta' azzjoni għal responsabbiltà mhux kuntrattwali.
- 57 Għaldaqstant, fil-kuntest tad-determinazzjoni tal-bidu tad-dekorrenza tal-preskrizzjoni f'din it-tilwima, ma huwiex ta' importanza jekk l-ittra indirizzata lill-awtoritajiet nazzjonali tistax tipproduċi effetti legali vinkolanti ta' natura li jemendaw is-sitwazzjoni ta' Inalca u ta' Cremonini b'mod distint.
- 58 Fi kwalunkwe każ, u sa fejn mill-punt 49 ta' din is-sentenza jirriżulta li l-Qorti Ġenerali ma wettqitx żball ta' liġi meta qieset li t-terminu ta' preskrizzjoni jibda jiddekorri sa mill-mument fejn l-effetti dannużi allegati minn Inalca u Cremonini sehhew effettivament, in-natura individwali jew leġiżlattiv tal-att inkwistjoni ma hijiex determinanti.
- 59 Fir-rigward tal-argument imressaq mill-Kummissjoni iktar sussidjarjament, li jgħid li l-Qorti Ġenerali kellu jqis bħala l-bidu tad-dekorrenza tal-preskrizzjoni d-data li fiha l-fatt li jikkawża preġudizzju sehh, għandu jiġi rrilevat li l-Qorti Ġenerali ma wettqet ebda żball ta' liġi meta, fil-punt 49 tad-digriet appellat, iddeċidiet li għandu jiġi ddeterminat il-mument preċiż li fih l-effetti dannużi allegati f'din l-ittra sehhew effettivament fir-rigward ta' Inalca u ta' Cremonini.
- 60 Fil-fatt, kuntrarjament għal dak li huwa allegat mill-Kummissjoni, it-terminu ta' preskrizzjoni ma jibdiex jiddekorri fid-data tal-fatt li jikkawża preġudizzju, iżda mil-mument fejn id-deċiżjoni kontenzjuża tipproduċi l-effetti dannużi tagħha fir-rigward tal-persuni li hija tikkonċerna, jiġifieri fil-mument fejn il-preġudizzju effettivament twettaq fil-ħsieb tal-imsemmija persuni [ara s-sentenza tad-19 ta' April 2007, Holcim (Deutschland) vs Il-Kummissjoni, iċċitata iktar 'il fuq, punt 30].

61 Minn dak kollu li ntqal iktar 'il fuq jirriżulta li hemm lok li l-appell incidentali mressaq mill-Kummissjoni jiġi miċhud bħala infondata.

Fuq l-appell principali

Fuq l-ewwel motiv

– L-argumenti tal-partijiet

62 L-ewwel aggravju mqajjem minn Inalca u Cremonini huwa bbażat fuq in-natura kontradittorja tal-motivazzjoni tad-digriet appellat u fuq ksur tal-ġurisprudenza Komunitarja, peress li l-Qorti Ġenerali ma ħaditx inkunsiderazzjoni, fil-punt 55 tad-digriet appellat, id-deċiżjoni Nru 2006/678 filwaqt li, sal-mument tal-adozzjoni ta' din id-deċiżjoni, is-sitwazzjoni ta' incertezza legali li huma kienu jinstabu fiha fir-rigward tal-eżistenza u l-ammont tad-dannu subit, immanifestat ruħha kuljum u damet sal-2006 sabiex seħħet b'mod definittiv.

63 Inalca u Cremonini jsostnu wkoll żball ta' liġi tal-qorti Ġenerali meta, fl-istess punt 55 tad-digriet appellat, hija bbażat ruħha fuq id-digriet tas-17 ta' Jannar 2001, Autosalone Ispra dei Fratelli Rossi vs Il-Kummissjoni, iċċitat iktar 'il fuq, sabiex tikkonkludi li kien hemm konfużjoni bejn il-kriterju proċedurali dwar il-bidu tad-dekorrenza tal-preskrizzjoni u l-konstatazzjoni tal-eżistenza tal-kundizzjonijiet ta' responsabbiltà. Issa, kuntrarjament għall-avveniment li ttiehed inkunsiderazzjoni f'dan id-digriet sabiex tiġi ddeterminata l-bidu tad-dekorrenza tal-imsemmi terminu, id-Deciżjoni Nru 2006/678 ma affettwatx l-unika sfera suġġettiva tagħhom.

64 Abbażi tas-sentenza tad-19 ta' April 2007, Holcim (Deutschland) vs Il-Kummissjoni, iċċitata iktar 'il fuq, il-Kummissjoni tfakkar li fir-rigward tal-bidu tat-terminu ta' preskrizzjoni, ma huwiex rilevanti li l-aġir illegali tal-Unjoni jkun gie kkonstatat b'deciżjoni ġudizzjarja jew li jkun gie rrikonoxxut mill-allegat awtur tad-dannu.

– Il-kunsiderazzjonijiet tal-Qorti tal-Ġustizzja

65 Għandu jiġi rrilevat li, fil-punt 53 tad-digriet appellat, il-Qorti Ġenerali fakkret il-ġurisprudenza li skontha t-terminu ta' preskrizzjoni jibda jiddekorri biss fil-mument fejn il-preġudizzju pekunjarju jkun effettivament twettaq, jiġifieri, f'dak li jikkonċerna b'mod ktar partikolari l-konstituzzjoni ta' garanziji bankarji, sa mill-mument fejn l-ispejjeż marbuta mal-konstituzzjoni ta' tali garanziji jkunu ġew iġġenerati.

66 Fil-punt 54 ta' dan id-digriet il-Qorti Ġenerali kkonstatat li mill-proċess jirriżulta li l-ispejjeż relatati maż-żewġ poloz ta' garanzija ġew iġġenerati mid-data li fiha dawn il-kuntratti ġew konklużi, jiġifieri fit-30 ta' Novembru 1999, u l-ewwel primjum annwali kien dovut f'din l-istess data.

67 Billi għamlet hekk, il-Qorti Ġenerali warrbet l-argument imressaq minn Inalca u Cremonini li jgħid li l-effetti dannużi seħħew b'mod ċert biss fil-mument tal-adozzjoni tad-Deciżjoni Nru 2006/678, li permezz tagħha l-Kummissjoni kkonstatat li l-ħlasijiet lura fuq l-esportazzjoni inkwistjoni ma thallsux lilhom b'mod indebitu.

68 Il-Qorti Ġenerali ziedet li l-fatt li Inalca u Cremonini, qabel l-adozzjoni tad-Deciżjoni Nru 2006/678, qiesu li ma kellhomx l-elementi kollha li jippermettulhom li juru b'mod suffiċjenti skont il-liġi r-responsabbiltà tal-Komunità fil-kuntest ta' proċedura ġudizzjarja, ma huwiex rilevanti, inkella tinholoq konfużjoni bejn il-kriterju proċedurali dwar il-bidu tad-dekorrenza tal-preskrizzjoni u l-konstatazzjoni tal-eżistenza ta' kundizzjonijiet sostantivi meħtieġa għall-iskattar tal-imsemmija responsabbiltà.

- 69 Minn dak li ntqal iktar 'il fuq jirrizulta li l-argument ta' Inalca u ta' Cremonini, li jikkritika lill-Qorti Ġenerali li ma ħaditx inkunsiderazzjoni d-Deċiżjoni Nru 2006/678, għandu jiġi ddikjarat bħala infondat.
- 70 Fir-rigward tal-allegat znaturament tad-digriet tas-17 ta' Jannar 2001, Autosalone Ispra dei Fratelli Rossi vs Il-Kummissjoni, iċċitata iktar 'il fuq, mogħti mill-Qorti Ġenerali, huwa biżżejjed li jiġi rrilevat li l-Qorti tal-Ġustizzja ddeċidiet li l-għarfien preċiż u ddettaljat tal-fatti mill-vittma ma huwiex wieħed mill-elementi li għandhom jiġu sodisfatti sabiex jibda jiddekorri t-terminu tal-preskrizzjoni (digriet tat-18 ta' Lulju 2002, Autosalone Ispra dei Fratelli Rossi vs Il-Kummissjoni, iċċitata iktar 'il fuq, punt 31, u s-sentenza Evropaiki Dynamiki vs Il-Kummissjoni, iċċitata iktar 'il fuq, punt 37). Bl-istess mod, l-evalwazzjoni suġġettiva tar-realtà tad-dannu mill-vittma ta' dan id-dannu ma jistax jittiehed inkunsiderazzjoni fid-determinazzjoni tal-bidu tad-dekorrenza tal-preskrizzjoni tal-azzjoni mhux kuntrattwali tal-Unjoni (sentenzi iċċitati iktar 'il fuq, Il-Kummissjoni vs Cantina sociale di Dolianova *et*, punt 61, kif ukoll Evropaiki Dynamiki vs Il-Kummissjoni, punt 37).
- 71 Barra minn hekk, sa fejn ġie deċiż li, sabiex jingħata bidu għat-terminu ta' preskrizzjoni ma huwiex rilevanti li l-aġir illegali tal-Komunità jkun ġie kkonstatat b'deċiżjoni ġudizzjarja [sentenza tad-19 ta' April 2007, Holcim (Deutschland) vs Il-Kummissjoni, iċċitata iktar 'il fuq, punt 31], il-fatt li istituzzjoni tirrikonoxxi, hija stess, li kienet aġixxiet b'mod illegali lanqas ma jista' jkollu effett fuq id-determinazzjoni tal-bidu tad-dekorrenza tat-terminu ta' preskrizzjoni.
- 72 Konsegwentement, l-argument dwar allegat znaturament tad-digriet tas-17 ta' Jannar 2001, Autosalone Ispra dei Fratelli Rossi vs Il-Kummissjoni, iċċitata iktar 'il fuq, ukoll għandu jiġi miċhud bħala infondat.
- 73 Minn dak li ntqal iktar 'il fuq jirrizulta li l-ewwel aggravju għandu jiġi miċhud bħala infondat.

Fuq it-tieni motiv

– L-argumenti tal-partijiet

- 74 It-tieni motiv imqajjem minn Inalca u Cremonini huwa bbażat fuq in-natura kontradittorja u illoġika tal-motivazzjoni tad-digriet appellat, kemm fir-rigward tal-ksur tal-ġurisprudenza f'dak li jikkonċerna l-preskrizzjoni tar-rikors għar-rigward tal-ispejjeż ta' assistenza u ta' konsulenza legali kif ukoll fir-rigward tal-ispejjeż tal-persunal.
- 75 Inalca u Cremonini jilmentaw li l-Qorti Ġenerali kisret il-prinċipju ġenerali fil-qasam tad-dannu ta' natura kontinwa, imsemmi fil-punti 56 u 57 tad-digriet appellat, billi fil-punti 71 u 72 qieset li d-danni inkwistjoni ma kellhomx tali natura kontinwa. Il-motivazzjoni tal-Qorti Ġenerali hija kontradittorja sa fejn hija stess tirrikonoxxi li d-danni inkwistjoni ma setgħux jiġu kkwantifikati b'mod definittiv sa mill-bidu tal-proċeduri inkwistjoni. Inalca u Cremonini jirreferu għall-ġurisprudenza tal-Qorti Ġenerali fil-qasam tat-tassazzjoni tal-ispejjeż, li tiddetermina l-ammont ta' dawn l-ispejjeż skont in-numru ta' sigħat tax-xogħol maħduma u tirrikonoxxi wkoll in-natura mhux istantanja tas-servizzi ta' għoti ta' pariti legali.
- 76 Skont il-Kummissjoni, it-tieni aggravju huwa infondat. Minn naħa, Inalca u Cremonini ħawdu l-kwantifikazzjoni definittiva tal-ammont tad-dannu allegat mal-evalwazzjoni tan-natura kontinwa ta' dan tal-aħħar. Min-naħa l-oħra, ir-riferiment li sar għall-ġurisprudenza fil-qasam tat-tassazzjoni tal-ispejjeż ma huwiex xieraq.

– Il-kunsiderazzjonijiet tal-Qorti tal-Ġustizzja

- 77 F'dak li jirrigwarda danni ta' natura kontinwa, fil-punt 56 tad-digriet appellat il-Qorti Ġenerali fakkar li meta d-danni ma jkunux ġew ikkawżati b'mod istantanju, iżda huma jkomplu jsejtnu għal ċertu perijodu, id-dritt għal kumpens jirrigwarda perijodi suċċessivi.
- 78 Fil-punt 71 tad-digriet appellat, il-Qorti Ġenerali ddecidiet li, fil-każ inezami, id-danni kkostitwiti mill-ispejjeż ta' assistenza u ta' konsulenza legali kif ukoll mill-ispejjeż tal-persunal inkorsi kienu ta' natura istantanja, sa fejn huma twettqu b'mod effettiv fid-data li fih inġhata bidu għal kull waħda mill-proċeduri nazzjonali inkwistjoni.
- 79 Fil-punt 72 tad-digriet appellat, il-Qorti Ġenerali ziedet li, anki jekk id-danni allegati ma setgħux jiġu kkwantifikati b'mod definittiv sa mill-bidu tal-proċeduri nazzjonali, huma jirriżultaw b'mod ċert mill-bidu ta' dawn il-proċeduri.
- 80 Issa, kuntrarjament għall-allegazzjonijiet ta' Inalca u ta' Cremonini, dannu jitqies li għandu natura kontinwa minhabba l-fatt li dan l-ammont jiżdied bi proporzjoni man-numru ta' granet li jkunu għaddew [sentenza tad-19 ta' April 2007, Holcim (Deutschland) vs Il-Kummissjoni, iċċitata iktar 'il fuq, punt 35].
- 81 Konsegwentement, huwa mingħajr kontradizzjoni ta' motivazzjoni li l-Qorti Ġenerali ddecidiet li d-danni allegati, ikkostitwiti mill-ispejjeż ta' assistenza u konsulenza legali, kif ukoll mill-ispejjeż tal-persunal li l-ġestjoni tal-fajls inkwistjoni gabet magħha, ma kellhomx natura ta' dannu kontinwu. Fil-fatt, minkejja li fid-data tal-bidu ta' kull waħda mill-proċeduri inkwistjoni d-danni inkwistjoni kienu għadhom ma ġewx iffissati b'mod definittiv, hemm lok li jiġi kkonstatat li l-ammonti tagħhom ma żdidux bi proporzjoni man-numru ta' granet li kienu għaddew iżda minhabba d-diversi istanzi gūdzjarji mibdiya.
- 82 F'dan il-kuntest, ir-riferiment li Inalca u Cremonini għamlu għall-ġurisprudenza applikabbli fil-qasam tat-tassazzjoni tal-ispejjeż ukoll għandu jiġi miċhud. Fil-fatt, is-sempliċi fatt li l-ammont tal-ispejjeż jiġi ddeterminat skont in-numru ta' sigħat maħduma ma jstax ikollu effett fuq in-natura tad-dannu kkostitwit minn servizz ta' konsulenza legali.
- 83 Minn dak li ntqal iktar 'il fuq jirriżulta li t-tieni aggravju għandu jiġi miċhud bħala infondat.

Fuq it-tielet motiv

– L-argumenti tal-partijiet

- 84 It-tielet motiv imqajjem minn Inalca u Cremonini huwa bbażat fuq znaturament tal-argumenti pprezentati u minn ksur tal-Artikolu 44(1)(ċ) tar-Regoli tal-Proċedura tal-Qorti Ġenerali fir-rigward tat-talba għal kumpens tad-dannu subit fil-forma ta' telf ta' profitt.
- 85 Inalca u Cremonini jqisu li l-Qorti Ġenerali zbaljat meta, fil-punt 74 tad-digriet appellat, qieset li nuqqas ta' preċiżjoni f'dak li jikkonċerna t-talba għal kumpens tad-dannu subit fil-forma ta' telf ta' profitt minhabba t-tnaqqis tad-disponibbiltajiet finanzjarji tagħhom wara l-ħlas tal-primjums relattivi għall-kuntratti ta' garanzija ta' ħlas u għall-ispejjeż ta' assistenza u ta' konsulenza legali kif ukoll ta' persunal.
- 86 Filwaqt li jfakkru l-iżviluppi pprezentati fil-kuntest tar-rikors promotur tagħhom fl-ewwel istanza, Inalca u Cremonini jsostnu li huma ma kinux illimitaw ruħhom li jsostnu b'mod ġenerali li s-somom mitlufa setgħu jintużaw għall-parteciġazzjoni f'sejhiet għal offerti li jeħtieġu l-ħlas ta' kawżjoni, iżda li huma kienu pprovdew lill-Qorti Ġenerali b'diversi provi. Huma jibbażaw ruħhom fuq ġurisprudenza li

tgħid li l-qorti tista' tikkontenta ruħha bi stimi abbaži ta' valuri tal-istatistika medji sa fejn jista' jkun diffiċli, u saħansitra impossibbli għar-rikorrent li jikkwantifika b'mod eżatti d-dannu li huwa jallega li sostna (sentenza tas-27 ta' Jannar 2000, *Mulder et vs Il-Kunsill u Il-Kummissjoni*, C-104/89 u C-37/90, Ġabra p. I-203, punti 63 sa 65).

87 Il-Kummissjoni tqis li t-tielet aggravju huwa infondat. Fil-fatt, Inalca u Cemonini naqsu milli jippreċiżaw minn liema sejhiet għal offerti huma ġew esklużi u b'liema mod il-ħruġ ta' poloz ta' garanzija ikkawżalhom l-esklużjoni minn dawn is-sejhiet għal offerti. Barra minn hekk, ir-riferiment li sar għas-sentenza *Mulder et vs Il-Kunsill u Il-Kummissjoni*, iċċitata iktar 'il fuq, ma hijiex rilevanti.

– Il-kunsiderazzjonijiet tal-Qorti tal-Ġustizzja

88 Għandu jittfakkar li, fil-punt 74 tad-digriet appellat, il-Qorti Ġenerali analizzat it-talba għall-kumpens għad-dannu allegatament subit fil-forma ta' nuqqas ta' rebħ minħabba t-tnaqqis tar-riżorsi finanzjarji wara l-ħlas tal-primjums marbuta mal-kostituzzjoni tal-poloż ta' garanzija u tal-ispejjeż ta' assistenza u ta' konsulenza legali kif ukoll tal-ispejjeż tal-persunal. Peress li Inalca u Cremonini llimitaw ruħhom li jsostnu b'mod ġenerali li s-somom hekk mitlufa setgħu jintużaw sabiex jippartecipaw f'sejhiet għal offerti li jeħtieġu l-ħlas ta' kawżjoni, il-Qorti Ġenerali kkonkludiet li t-talba għandha natura astratta u ċaħditha bħala inammissibbli skont l-Artikolu 44(1)(ċ) tar-Regoli tal-Proċedura tagħha.

89 Sa fejn jirriżulta minn dan l-aggravju li din hija biss sempliċi formulazzjoni mill-ġdid tal-argumenti li diġà ġew ippreżentati fl-ewwel istanza fir-rigward tad-dannu allegatament subit fil-forma ta' telf ta' profitt, hemm lok li jiġi kkonstatat li, fil-verità, Inalca u Cremonini qeġħdin ifittxu li jikkontestaw l-evalwazzjoni li l-Qorti Ġenerali wettqet f'dan ir-rigward.

90 Issa, minn ġurisprudenza stabbilita jirriżulta li hija l-Qorti Ġenerali biss li għandha ġurisdizzjoni sabiex, minn naħa, tiddetermina l-fatti, hlief fil-każ fejn, mid-dokumenti tal-proċess li tressqu quddiemha tirriżulta inezattezza materjali tal-kostatazzjonijiet tagħha, u min-naħa l-oħra, sabiex tevalwa dawn il-fatti. Għalhekk, l-evalwazzjoni tal-fatti ma tikkostitwixxix, bl-eċċezzjoni tad-distorsjoni tal-provi li jiġu prodotti quddiemha, kwistjoni ta' liġi suġġetta, bħala tali, għall-istħarriġ tal-Qorti tal-Ġustizzja (ara, b'mod partikolari, is-sentenza tat-3 ta' Mejju 2012, *Legris Industries vs Il-Kummissjoni*, C-289/11 P, punt 51 u l-ġurisprudenza ċċitata).

91 F'dan il-każ, Inalca u Cremonini la jibbażaw l-allegazzjonijiet tagħhom fuq inezattezza materjali tal-konstatazzjonijiet magħmula mill-Qorti Ġenerali u lanqas fuq znaturament tal-provi prodotti quddiemha. Għall-kuntrarju, huma jikkritikaw l-evalwazzjoni, bħala tali, magħmula mill-Qorti Ġenerali fuq l-imsemmija provi u l-argumenti mressqa minn din tal-aħħar meta ddecidiet li t-talba għall-kumpens għad-dannu allegat fil-forma ta' telf ta' profitt ma kinitx preċiża biżżejjed.

92 F'dan ir-rigward, is-sentenza *Mulder et vs Il-Kunsill u Il-Kummissjoni*, iċċitata iktar 'il fuq, invokata minn Inalca u Cremonini ma hijiex rilevanti, sa fejn il-punti ċċitati bl-ebda mod ma jagħmlu riferiment għall-obbligu li għandhom ir-rikorrenti, skont l-Artikolu 44(1)(ċ) tar-Regoli tal-Proċedura tal-Qorti Ġenerali, li jippreċiżaw il-portata eżatta tad-dannu u li jiġi kkwantifikat l-ammont tal-kumpens mitlub, iżda jirrigwardaw il-prinċipji li għandhom jirregolaw il-metodu ta' kif għandu jiġi kkalkolat it-telf ta' profitt, b'mod iktar partikolari meta dan jikkonsisti fi dħulijiet ipotetiċi u dħulijiet alternattivi.

93 Minn dak li ntqal iktar 'il fuq jirriżulta li t-tielet aggravju għandu jiġi miċħud bħala parzjalment inammissibbli u parzjalment infondat.

Fuq il-ħames motiv

– L-argumenti tal-partijiet

- 94 Il-ħames motiv imqajjem minn Inalca u Cremonini, li għandu jiġi analizzat minn qabel, huwa bbażat fuq ksur tal-Artikolu 44(1)(ċ) tar-Regoli tal-Proċedura tal-Qorti tal-Ġustizzja, fuq ksur tal-ġurisprudenza fil-qasam tad-danni morali u fuq in-natura manifestament illogika tal-motivazzjoni.
- 95 Inalca u Cremonini jsostni li l-Qorti Ġenerali żbaljat meta, fil-punt 79 tad-digriet appellat iddeċidiet li t-talba għall-kumpens tad-danni morali ma kinitx preċiża. Fil-fatt, minn naħa, l-att promotur kellu l-provi kollha neċessarji. Min-naħa l-oħra, minħabba karatteristiċi tad-danni morali, li, per definizzjoni, huwa impossibbli li jiġu kkwantifikati, Inalca u Cremonini ssuġġettaw ruhhom għall-evalwazzjoni xierqa tal-Qorti Ġenerali. Billi ċaħdet din it-talba, il-Qorti Ġenerali kisret il-ġurisprudenza applikabbli għal dan il-qasam (ara s-sentenza tal-Qorti Ġenerali tas-17 ta' Diċembru 1998, Embassy Limousines & Services vs Il-Parlament, T-203/96, Ġabra p. II-4239, punt 108).
- 96 Barra minn hekk, ir-riferiment li sar fil-punt 79 tad-digriet appellat għall-ġurisprudenza ċitata fil-punt 69 ta' dan tal-aħħar jikkostitwixxi żball ta' liġi addizzjonali. Fil-fatt, il-prinċipji stabbiliti f'dawn il-kawżi dwar danni materjali ma jistgħux jiġu trasposti għall-kwistjoni preżenti, liema kwistjoni tikkonċerna esklużivament il-kumpens għal danni morali.
- 97 Il-Kummissjoni tfakkar li t-talba għall-kumpens tad-danni morali ġiet iddikjarata inammissibbli mhux biss minħabba l-preskrizzjoni, iżda wkoll peress li hija ma kinitx tissodisfa r-rekwiżiti msemmija fl-Artikolu 44(1)(ċ) tar-Regoli tal-Proċedura tal-Qorti Ġenerali. Għaldaqstant, il-ħames aggravju ma huwiex fondat.
- Il-kunsiderazzjonijiet tal-Qorti tal-Ġustizzja
- 98 Għandu jiġi rrilevat li, fir-rigward tad-danni morali fil-forma ta' effett ħazin fuq ir-reputazzjoni kummerċjali ta' Inalca u ta' Cremonini minħabba l-involviment tagħhom fi proċeduri amministrattivi, ċivili u kriminali, il-Qorti Ġenerali, fil-punt 77 tad-digriet appellat ikkonstatat li dan id-dannu seħh meta nbdew dawn il-proċeduri matul is-snin 1999 u 2000 u li, konsegwentement, l-azzjoni relattiva għalih hija preskritta.
- 99 Billi għamlet dan, il-Qorti Ġenerali injorat l-argument ta' Inalca u ta' Cremonini li jgħid li dan id-dannu kellu natura kontinwa sal-għoti tas-sentenza tat-Tribunale civile di Roma fl-2005. Hija ppreċiżat li d-danni morali allegati, anki jekk wieħed jaċċetta li damu sa din id-data, seħhew kollha kemm huma sa minn meta Inalca u Cremonini u d-dirigenti tagħhom ġew involuti fil-proċeduri msemmija iktar 'il fuq fl-1999 u fl-2000. Billi għamlet riferiment għall-karatteristiċi li dannu għandu jkollu sabiex jiġi kklassifikat bħala "dannu kontinwu", bħalma huma dawk li jirriżultaw mill-punti 56 u 57 tad-digriet appellat, il-Qorti Ġenerali ddeċidiet li d-danni morali allegati ma jistgħux jiġu assimilati ma' tali dannu.
- 100 Fil-punt 79 tad-digriet appellat, il-Qorti Ġenerali ziedet li, "barra minn hekk, u fi kwalunkwe każ, [...] it-talba għall-kumpens tad-danni morali hija nieqsa mill-preċiżjoni neċessarja u fi kwalunkwe ipoteżi għandha tiġi ddikjarata inammissibbli skont l-Artikolu 44(1)(ċ), [...]tar-Regoli tal-Proċedura [tagħha]" [traduzzjoni mhux ufficjali].
- 101 Minn dak li ntqal iktar 'il fuq jirriżulta li din iċ-ċaħda, min-naħa tal-Qorti Ġenerali, tat-talba għall-kumpens għad-danni morali allegati hija bbażata fuq żewġ raġunijiet distinti.

102 F'dak li jirrigwarda t-tieni raġuni kkontestata fil-kuntest tal-ħames aggravju, dwar in-natura astratta tar-rikors, il-Qorti Ġenerali, ġustament u mingħajr ma wettqet ksur tal-ġurisprudenza, fakkret li r-rikors għandu jinkludi l-elementi li jippermettu li jiġi identifikat id-dannu allegat u li tiġi evalwata n-natura u l-portata tiegħu.

103 F'dan ir-rigward, l-argument ta' Inalca u ta' Cremonini li jikkonsisti fl-affermazzjoni li r-rekwiżiti minimi meħtieġa fil-livell tar-rikors, b'mod konformi mal-Artikolu 44(1) tar-Regoli tal-Proċedura tal-Qorti Ġenerali, huma applikabbli biss għad-danni materjali u għaldaqstant ma japplikawx għall-ipoteżi tad-danni morali, għandu jiġi miċhud bħala infondat. Fil-fatt, dan l-argument ma huwa bbażat fuq ebda element ġuridiku ta' natura li jikkontesta s-soluzzjoni li l-Qorti Ġenerali waslet għaliha.

104 F'dak li jikkonċerna l-argument ta' Inalca u ta' Cremonini dwar l-impossibbiltà li d-danni morali jiġu kkwantifikati, għandu jtfakkar li ċertament, il-Qorti tal-Ġustizzja rrikonoxxiet li, f'ċerti każijiet, b'mod partikolari meta jkun diffiċli li d-dannu allegat jiġi kkwantifikat, ma huwiex indispensabbli li l-portata eżatta tiegħu tiġi ppreċiżata fir-rikors u lanqas li jiġi kkwantifikat l-ammont tal-kumpens mitlub (ara, b'mod partikolari, is-sentenzi tat-28 ta' Marzu 1979, Granaria vs Il-Kunsill u Il-Kummissjoni, 90/78, Ġabra p. 1081, 1090, u tat-23 ta' Settembru 2004, Hectors vs Il-Parlament, C-150/03 P, Ġabra p. I-8691, punt 62). Madankollu, Inalca u Cremonini ma stabbilixxewx, u lanqas ma allegaw, l-eżistenza ta' ċirkostanzi partikolari li jiġġustifikaw l-ommissjoni li dan il-kap ta' dannu jiġi ppreċiżat fir-rikors.

105 Minn dak li ntqal iktar 'il fuq jirriżulta li l-ħames aggravju għandu jiġi miċhud bħala infondat.

Fuq ir-raba' aggravju

– L-argumenti tal-partijiet

106 Ir-raba' aggravju mqajjem minn Inalca u Cremonini huwa bbażat fuq ksur tal-ġurisprudenza Komunitarja u min-natura manifestament illoġika tal-motivazzjoni tal-Qorti Ġenerali sa fejn dan tal-aħħar qies li d-danni morali subiti minn Inalca u Cremonini seħhew kollha kemm huma fl-1999 u l-2000 u li għaldaqstant ma setgħux jitqiesu bħala dannu kontinwu.

107 Inalca u Cremonini jsostnu li l-Qorti Ġenerali ma tagħti ebda importanza lill-karatteristiċi partikolari tad-danni morali u tinjora l-fatt li, min-natura tiegħu stess, id-dannu mhux materjali ma jintemmx fil-mument li fih huwa jseħh, iżda jkompli sal-mument fejn l-avveniment li jsewwi dan id-dannu jseħh. F'dan ir-rigward, Inalca u Cremonini jagħmlu riferiment b'mod partikolari għas-sentenza tal-Qorti Ġenerali tat-8 ta' Lulju 2008, Franchet u Byk vs Il-Kummissjoni (T-48/05, Ġabra p. II-1585, punti 400 sa 411) kif ukoll is-sentenza tat-Tribunal għas-Servizz Pubbliku tat-2 ta' Mejju 2007, Giraudy vs Il-Kummissjoni (F-23/05, ĠabraSP p. I-A-1-00121 u II-A-1-657, punt 203).

108 Huma jzidu li r-riferiment li sar fil-punt 78 tad-digriet appellat għall-ġurisprudenza ċċitata fil-punti 56 u 57 ta' dan tal-aħħar jikkostitwixxi żball ta' liġi addizzjonali. Fil-fatt, il-prinċipji identifikati f'dawn il-kawżi dwar danni materjali ma jistgħux jiġu trasposti għall-preżenti kwistjoni, liema kwistjoni tikkonċerna n-natura kontinwa tad-danni morali.

– Il-kunsiderazzjonijiet tal-Qorti tal-Ġustizzja

109 Hekk kif jirriżulta mill-punti 100 u 101 ta' din is-sentenza, għandu jtfakkar li ċ-ċaħda mill-Qorti Ġenerali tat-talba għall-kumpens tad-danni morali allegati hija bbażata fuq żewġ raġunijiet distinti.

- 110 Fir-rigward tal-arguemnti dwar ir-raba' aggravju, huwa biżżejjed li jiġi kkonstatat li dawn huwa diretti kontra l-ewwel motiv li fuq bbażat ruħha l-Qorti Ġenerali sabiex tiċhad it-talba għall-kumpens għad-danni morali allegat minhabba preskrizzjoni tal-azzjoni relattiva għaliha.
- 111 Anki jekk wiehed jassumi li dawn l-argumenti huma fondati, qabelxejn dawn għandhom jiġu miċhuda sa fejn dawn ma jistgħux jikkontestaw il-konklużjoni li l-Qorti Ġenerali waslet għaliha fil-punt 79 tad-digriet appellat, li tiddikjara, skont l-Artikolu 44(1)(ċ) tar-Regoli tal-Proċedura tagħha, it-talba għall-kumpens tad-danni morali bħala inammissibbli.
- 112 Konsegwentement, ir-raba' motiv għandu jiġi miċhud bħala ineffettiv.
- Fuq is-sitt aggravju
- L-argumenti tal-partijiet
- 113 Is-sitt aggravju mqajjem minn Inalca u Cremonini huwa bbażat fuq żball ta' liġi li jikkonċerna l-kundizzjoni ta' kawżalità bejn il-fatt generatur li l-Kummissjoni hija kkritikata bih u d-dannu allegat, sa fejn il-Qorti Ġenerali kkonkludiet li hemm assenza ta' rabta kawżali.
- 114 Inalca u Cremonini jsostnu li l-Qorti Ġenerali ma ħaditx inkunsiderazzjoni li, fil-verità, kulma huma kienu għamli kien li osservaw waħda miż-żewġ obligazzjonijiet alternattivi li rriżultaw mid-deċizzjonijiet ta' rkupru tal-15 ta' Jannar 1999. L-eżistenza tar-rabta kawżali hija kkonfermata mill-fatt li, ladarba l-ineżistenza tad-djun tal-Kummissjoni ġiet ikkonstatata, l-awtoritajiet irrilaxxaw immedjatament il-garanziji.
- 115 Barra minn hekk, Inalca u Cremonini jikkonfutaw l-argument inċidentali fformulat mill-Qorti Ġenerali fil-punt 93 tad-digriet appellat, li jgħid li ma ġiex stabbilit li l-intervent tal-awtoritajiet Taljani ma kienx ta' natura li jikser ir-rabta kawżali diretta bejn l-aġir ikkritikat u d-dannu allegat.
- 116 Il-Kummissjoni tqis li dan l-aggravju huwa infondat.
- Il-kunsiderazzjonijiet tal-Qorti tal-Ġustizzja
- 117 Għandu jiġi rrilevat li l-Qorti Ġenerali fakkret, fil-punt 88 tad-digriet appellat, li d-dannu għandu jirriżulta b'mod suffiċjentement dirett mill-aġir ikkritikat u jikkostitwixxi l-kawża determinanti ta' dan id-dannu.
- 118 Il-Qorti Ġenerali fakkret ukoll, fil-punt 91 tad-digriet appellat, li meta deċiżjoni li timponi l-ħlas ta' multa tkun tinkludi l-fakultà li tiġi kkostitwita garanzija għall-imsemmi ħlas u l-interessi moratorji, fl-istennija għar-riżultat ta' azzjoni mressqa kontra din id-deċiżjoni, id-dannu li jikkonsisti fl-ispejjeż tal-garanzija ma jkunx jirriżulta mill-imsemmija deċiżjoni, iżda mill-għażla tal-persuna kkonċernata stess li tikkostitwixxi garanzija minflok ma teżegwixxi l-obbligu ta' rimbors immedjatament.
- 119 Il-Qorti Ġenerali kkonstatat, fil-punt 92 tad-digriet appellat, li, f'dan il-każ, id-deċiżjonijiet ta' rkupru tal-15 ta' Jannar 1999 ma kienu jinkludu ebda obbligu li jiġu kkostitwiti garanziji, imma kienu jhallu l-għażla għall-evalwazzjoni ħielsa ta' Inalca u ta' Cremonini. Hija żiedet, hekk kif qajjem l-Avukat Ġenerali fil-punt 72 tal-konklużjonijiet tiegħu, li, kieku Inalca u Cremonini għażlu r-imbors immedjat tas-sussidji fuq l-esportazzjoni, huma kienu jevitaw li jkollhom iħallsu l-ispejjeż marbuta mal-kostituzzjoni tal-imsemmija poloz.

- 120 Konsegwentement, fil-punt 93 tad-digriet appellat, huwa b'mod ġust li l-Qorti Ġenerali setgħet diddeduċi li, anki jekk wiehed jassumi li l-intervent tal-awtoritajiet Taljani ma kienx ta' natura li jikser ir-rabta kawżali bejn l-aġir li l-Kummissjoni hija kkritikata bih u d-dannu allegat, ma teżisti ebda rabta kawżali diretta bejn dan l-aġir u l-imsemmi dannu.
- 121 Il-konklużjoni li għaliha waslet il-Qorti Ġenerali la tista' tiġi kkontestata mill-argument ta' Inalca u Cremonini intiz sabiex isostnu li kulma għamlu huma kien li josservaw waħda miż-żewġ obbligi alternattivi previsti bid-deċiżjonijiet ta' rkupru tal-15 ta' Jannar 1999 u lanqas ma tista' tiġi kkontestata bil-fatt li l-garanzijiet ġew rilaxxati immedjatement ladarba l-ineżistenza ġie stabbilit li ma kien hemm ebda dejn dovut.
- 122 Fir-rigward tal-argument kontra l-punt 93 tad-digriet appellat, għandu jiġi kkonstatat li r-raġunament ifformulat mill-Qorti Ġenerali f'dan il-punt jibda mill-premessa li tgħid li l-intervent tal-awtoritajiet Taljani ma kinitx ta' natura li tikser ir-rabta' kawżali bejn l-aġir li l-Kummissjoni hija kkritikata bih u d-dannu allegat.
- 123 F'dan ir-rigward, ma huwiex ta' importanza li wiehed isir jaf jekk il-premessa għandhiex titqies bħala stabbilita, hekk kif jissuġġerixxu Inalca u Cremonini fil-kuntest ta' dan il-motiv, jew bħala mhux stabbilita, hekk kif iddeċidiet il-Qorti Ġenerali. Fil-fatt, kull argument dwar din il-premessa għandu jiġi kklassifikat bħala ineffettiv sa fejn ikun hemm bżonn, fi kwalunkwe każ, li jiġi konkluż li hemm assenza ta' rabta kawżali bejn l-ittra tal-UCLAF tas-6 ta' Lulju 1998 u l-ħlas tal-ispejjeż relattivi għall-poloż ta' garanzija.
- 124 Għaldaqstant, is-seba' aggravu għandu jiġi miċħud bħala parzjalment inammissibbli u parzjalment infondat.

Fuq is-seba' aggravju

– L-argumenti tal-partijiet

- 125 Permezz tas-seba' u l-aħħar aggravju tal-appell, Inalca u Cremonini jitolbu li l-Qorti tal-Ġustizzja tannulla d-digriet appellat minħabba li l-Qorti Ġenerali kisret il-prinċipju ta' terminu raġonevoli tal-proċedura. Fil-fatt, mhux biss il-proċedura tal-ewwel istanza damet iktar minn tliet snin, iżda, fuq kolloxx, kulma l-Qorti Ġenerali għamlet kien li ddeċidiet dwar il-kwistjoni tal-ammissibbiltà tar-rikors.
- 126 Prinċipalment, Inalca u Cremonini jsostnu li, fir-rigward tal-orijini fattwali u proċedurali ta' dan l-appell, ma huwiex neċessarju li jintwera li d-dewmien eċċessiv tal-proċedura kellu effett fuq is-soluzzjoni tat-tilwima. Sussidjarjament, huma jqisu li, qabelxejn, id-digriet appellat huwa vvizzjat b'diversi żbalji ta' liġi. Sussegwentement huma jzidu li, billi kienet imbarazzata li damet iktar minn tliet snin sabiex issolvi biss il-kwistjoni dwar l-inammissibbiltà tar-rikors, il-Qorti Ġenerali hassitha obbligata tiddeċiedi wkoll fuq il-mertu tat-tilwima, u b'hekk iċċaħdet minn strumenti proċedurali oħra li kienu jippermettulha li tasal għal konklużjonijiet li ma fihom ebda żball ta' liġi. Fl-aħħar nett, Inalca u Cremonini jirriżervaw id-dritt li jressqu azzjoni għall-kumpens għad-danni fir-rigward tad-dannu subit minħabba d-dewmien eċċessiv tal-proċedura mibdija quddiem il-Qorti Ġenerali.
- 127 Skont il-Kummissjoni, dan l-aggravju wkoll għandu jiġi miċħud. Hija żżid li r-riferiment li sar għal eventwali azzjoni ġdida għall-kumpens għad-dannu kkawżat mid-dewmien eċċessiv tal-proċedura quddiem il-Qorti Ġenerali jikkonferma li tali azzjoni ma taqax fil-portata ta' dan l-appell.

– Il-kunsiderazzjonijiet tal-Qorti tal-Ġustizzja

- 128 Għandu jifakkar li, fin-nuqqas ta' fin-nuqqas ta' kull indizju li juri li t-tul tal-proċeduri kellu impatt fuq is-soluzzjoni tat-tilwima, l-aggravju bbażat fuq l-allegazzjoni li l-proċedura quddiem il-Qorti Ġenerali qabżet il-htigijiet marbuta mal-osservanza tat-terminu raġonevoli ma jistax, bħala regola ġenerali, iwassal għall-annullament tas-sentenza mogħtija minn din tal-aħħar (ara, f'dan is-sens, is-sentenza FIAMM *et vs* Il-Kunsill u Il-Kummissjoni, iċċitata iktar 'il fuq, punt 203).
- 129 Fir-rigward tal-indizji li jipprevalixxu ruħhom minnhom Inalca u Cremonini, għandu jiġi kkonstatat li d-digriet appellat ma huwa vvizzjat minn ebda żball ta' liġi u li l-istrumenti proċedurali differenti ma kellhom ebda impatt fuq ir-rizultat li waslet għalih il-Qorti Ġenerali.
- 130 Fi kwalunkwe każ, hekk kif irrileva l-Avukat Ġenerali fil-punt 79 tal-konkluzjonijiet tiegħu, u kif meqjus minn Inalca u Cremonini stess, in-nuqqas ta' osservanza, mill-Qorti Ġenerali, li tagħti deċiżjoni f'terminu raġonevoli, jekk jiġi stabbilit, jista' jagħti lok għal talba għad-danni permezz ta' azzjoni mressqa kontra l-Unjoni taht id-dispożizzjonijiet magħquda tal-Artikolu 268 TFUE u tat-tieni paragrafu tal-Artikolu 340 TFUE.
- 131 Għaldaqstant, is-seba' u l-aħħar aggravju għandu jiġi miċhud bħala infondat.
- 132 Billi ebda wieħed mill-aggravji invokati minn Inalca u Cremonini ma intlaqa', l-appell għandu jiġi miċhud kollu kemm hu.

Fuq l-ispejjeż

- 133 Skont l-Artikolu 184(2) tar-Regoli tal-Proċedura tagħha, meta l-appell ma jkunx fondat, il-Qorti tal-Ġustizzja għandha tiddeċiedi dwar l-ispejjeż. Skont l-Artikolu 138(1) ta' dan ir-regolament, applikabbli għall-proċedura ta' appell bis-saħħa tal-Artikoli 184(1) u 190(1) tiegħu, il-parti li tittlew il-kawża għandha tbat l-ispejjeż, jekk dawn ikunu ntalbu. Peress li Inalca u Cremonini tilfu l-aggravji tagħhom, hemm lok li huma jiġu ordnati jbatu l-ispejjeż relattivi għall-appell prinċipali, kif mitlub mill-Kummissjoni. Billi l-Kummissjoni tilfet l-aggravju tagħha, hemm lok li hija tiġi ordnata tbat l-ispejjeż relattivi għal dan l-appell inċidentali, kif mitlub minn Inalca u Cremonini.

Għal dawn il-motivi, il-Qorti tal-Ġustizzja (L-Ewwel Awla) taqta' u tiddeċiedi:

- 1) **L-appell prinċipali u l-appell inċidentali huma miċhuda.**
- 2) **Inalca SpA – Industria Alimentari Carni u Cremonini SpA huma kkundannati għall-ispejjeż relattivi għall-appell prinċipali.**
- 3) **Il-Kummissjoni Ewropea hija kkundannata għall-ispejjeż relattivi għall-appell inċidentali.**

Firem